

करौली-धौलपुर सांसद ने रेलवे बोर्ड चेयरमेन से की मुलाकात

धौलपुर-सरमथुरा-करौली-गंगापुर सिटी रेल लाईन

के कार्य को शीघ्र पूरा करने पर चर्चा

जयपुर, 05 अक्टूबर। करौली-धौलपुर सांसद के डॉ. मनोज राजोरिया ने गुरुवार को रेल मंत्रालय में रेलवे बोर्ड के चेयरमेन श्री अश्विनी लोहानी, ई.डी.पी.जी. एवं ई.डी.सी.सी. आदि रेल अधिकारियों से मुलाकात कर धौलपुर-सरमथुरा-करौली-गंगापुर सिटी रेल लाईन के कार्य को शीघ्र पूरा करने के विषय पर चर्चा की।

मुलाकात के दौरान उन्होंने इस परियोजना पर राजस्थान सरकार और केन्द्र सरकार द्वारा मिल कर किये गये रिपोर्ट चेयरमेन रेलवे बोर्ड को प्रस्तुत की। जिसे चेयरमेन रेलवे बोर्ड द्वारा स्वीकार करने का आश्वासन दिया गया। रिपोर्ट में धौलपुर से सरमथुरा तक वर्तमान में स्थित नैरोगेज रेलवे लाईन को यथावत रखने एवं इसके समानांतर नयी ब्रॉड गेज लाईन के प्रस्ताव को सम्मिलित किया गया है।

सांसद ने रेल अधिकारियों के सम्मुख धौलपुर-करौली-गंगापुर रेल परियोजना के कार्य को दो चरणों में न करते हुए एक ही चरण में पूरा करने का प्रस्ताव रखते हेतु कहा कि यह परियोजना को दो चरणों में विभाजित करने से पहले से ही काफी लेट हो चुकी है। इस परियोजना को दो चरणों में रखने से और अधिक समय लगेगा। भूमि अवाप्ति, बजट आवंटन जैसे कार्य दो-दो बार करने पड़ेंगे। इस पर सभी रेल अधिकारियों ने सहमति व्यक्त की। इसके अतिरिक्त सांसद ने करौली एवं धौलपुर जिले की रेलवे से संबंधित कई अन्य महत्वपूर्ण मांगों पर भी चर्चा की। इनमें धौलपुर में ट्रेनों के ठहराव से संबंधित मांगों में कई ट्रेनों को प्रमुख रूप से दतिया जाने वाली चम्बल एक्सप्रेस का ठहराव धौलपुर रेलवे स्टेशन पर करवाना है।

सांसद डॉ. राजोरिया ने बताया कि यह ट्रेन दतिया रेलवे स्टेशन पर रुकती है जो कि एक प्रसिद्ध धार्मिक स्थान है। धौलपुर से बड़ी संख्या में लोग दतिया जाते हैं, परन्तु दतिया के लिए कोई सीधी रेल सुविधा न होने के कारण बड़ी समस्या का सामना करना पड़ता है। अतः इस रेल का ठहराव धौलपुर रेलवे स्टेशन पर किया जावे। रेल अधिकारियों ने इस संबंध में शीघ्र कार्यवाही का आश्वासन दिया। सांसद ने करौली जिले में हिण्डौन सिटी में रेलवे फाटक संख्या 201 पर निर्माणाधीन रेलवे ओवर ब्रिज के नीचे एक अण्डरपास का कार्य शीघ्र आरंभ करवाने की मांग की। डॉ. राजोरिया ने बताया कि उक्त अण्डरपास की कार्ययोजना बन चुकी है। परन्तु कार्य अभी तक प्रारंभ नहीं हुआ है। इस पर रेल अधिकारियों ने कहा कि अण्डर पास के कार्य को अतिशीघ्र आरंभ करवाया जावेगा।

इसी क्रम में सांसद ने आगरा – बयाना शटल का विस्तार हिण्डौन सिटी तक करवाने की मांग से रेल अधिकारियों को अवगत करवाया तथा कहा कि इस संबंध में रेल मंत्री भी शीघ्र कार्यवाही हेतु कह चुके हैं। इस पर रेल अधिकारियों ने बताया कि इस संबंध में जांच करवा कर शीघ्र ही कार्यवाही की जावेगी।
